



QORTI CIVILI - PRIM' AWLA

IMHALLEF

ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.

Illum il-Hamis, 30 ta' Settembru 2021

Kawza Numru: 3

Rikors Ġuramentat Numru:- 345/18 JVC

Paul Bonnici

vs

**Victor Agius; Simon Agius u
Dorianne Galea**

Il-Qorti,

Rat ir-rikors guramentat fejn ir-rikorrenti Paul Bonnici kkonferma bil-gurament u talab kif isegwi:

1. 'Illi l-attur huwa proprjetarju ta' l-ghalqa formanti parti mit-territorju imsejjah "Tax-Xieref", limiti ta' Hal Ghaxaq, tal-kejl superficjali ta' cirka erbat elef tlett mija u sebgha punt

hamsa erbgha metri kwadri (4,307.54 m.k.), konfinanti mit-tramuntana u mill-punent ma' sqaqien, mill-grigal ma' beni ta' Charles Fsadni, mix-xlokk ma' beni ta' Noel Schembri, jew is-successuri rispettivi tagghom fit-titolu, jew irjeh verjuri, u kontenenti l-istess ghalqa bir, vaska u kamra bil-bitha maghha.

2. Illi din l-ghalqa hija mikrija lill-konvenut Victor Agius, li kien ihallas il-qbiela lill-attur.
3. Illi ricentement l-attur sar jaf illi l-konvenut Victor Agius pretenda li kellu l-jedd li jittrasferixxa l-proprjeta' ta' l-ghalqa fuq imsemmija lill-konvenuti uliedu u dan b'titolu ta' donazzjoni permezz ta' kuntratt ricevut min-Nutar Pubbliku Jonathan Zammit tat-tmienja (8) t' Ottubru tas-sena elfejn u hmistax (2015).
4. Illi l-konvenuti gew ilkoll interpellati sabiex jirrexxindu l-att ta' donazzjoni fuq imsemmi, izda baqghu inadempjenti.
5. Illi ghalhekk kellha ssir din il-kawza.
6. Illi l-attur jiddikjara bil-fatti suesposti personalment.

Ghaldaqstant l-attur jitlob lil dina l-Onorabbli Qorti joghgobha:

1. Tiddikjara u tiddeciedi illi l-ghalqa formanti parti mit-territorju imsejjah "Tax-Xieref", limiti ta' Hal Ghaxaq, tal-kejl superficiali ta' cirka erbat elef tlett mija u sebgha punt hamsa erbgha metri kwadri (4,307.54 m.k.), konfinanti mit-tramuntana u mill-punent ma' sqaqien, mill-grigal ma' beni

ta' Charles Fsadni, mix-xlokk ma' beni ta' Noel Schembri, jew is-successuri rispettivi taghom fit-titolu, jew irjeh verjuri, u kontenenti l-istess ghalqa bir, vaska u kamra bil-bitha maghha, hija proprjeta' esklussiva ta' l-attur, u li l-konvenuti m'ghandhom ebda jedd fuqha;

2. Tikkundanna lill-konvenuti sabiex ilkoll kemm huma jizgumbraw mill-proprjeta' ta' l-attur entro zmien qasir u perentorju li jigi minnha prefiss;
3. Tordna r-rexxissjoni ta' l-att ta' donazzjoni pubblikat min-Nutar Pubbliku Jonathan Zammit fit-tmienja (8) t' Ottubru tas-sena elfejn u hmistax (2015), u tahtar nutar pubbliku sabiex jippubblika l-att ta' rexxissjoni opportun f'jum, hin u post minnha maghzula, kif ukoll kuraturi deputati sabiex jirraprezentaw lil kwalsiasi eventwali kontumaci fuq dak l-att,

u dan previa kull provvediment iehor li lilha jkun jidhrilha xieraq u opportun.

Bl-ispejjez kontra l-konvenuti, li huma minn issa ngunti in subizzjoni.

B'riserva ta' kull azzjoni ohra spettanti lill-attur kontra l-konvenuti jew min minnhom.'

Rat ir-risposta guramentata tal-intimati Victor Agius et li taqra kif isegwi:

1. 'Illi l-esponenti iwiegbu ghat-talbiet attrici billi jghidu li huma ghal kollox infondati fil-fatt u fid-dritt u ghandhom jigu michuda bl-ispejjez kontra taghhom;
2. Illi l-esponenti iwiegbu ulterjorment it-talbiet attrici billi jghidu illi l-attur ghandu jgib prova rigoruza u skont il-Ligi u gurisprudenza tat-titolu ta' proprjeta` vantat minnu fir-rikors mahluf tieghu;
3. Illi fil-mertu u minghajr pregudizzju ghall-premess l-esponenti jwiegbu illi l-esponenti Victor Agius igawdi titolu ta' qbiela fuq l-immobbli in kwistjoni, liema titolu ma giex terminat u ghadu veljanti ghall-fini u effetti kollha tal-Ligi u ghalhekk it-talbiet attrici, b'mod partikolari li l-esponenti Victor Agius ma ghandux jeddijiet fuqha u ghall-izgumbrament, ghandhom jigu michuda bl-ispejjez kontra taghhom;
4. Illi l-esponenti jwiegbu t-tielet talba attrici billi jghidu li l-mertu ta' dik it-talba huwa wiehed ezawrit stante illi l-att hemmhekk imsemmi gie rexiss;
5. Illi fid-dawl tar-risposta fil-paragrafu precedenti, l-esponenti Simon Agius u Dorianne Galea ghandhom jigu liberati mill-osservanza tal-gudizzju;
6. Salv risposta ulterjuri jekk ikun il-kaz.

Ghal dawn ir-ragunijiet l-esponenti umilment jitolbu illi dina l-Onorabbli Qorti tichad it-talbiet kollha attrici bl-ispejjez kontra l-attur illi huwa minn issa stess ingunt in subizzjoni.'

Rat l-affidavits, xiehda, kuntratti, att ta' rexissjoni, ittri, ittri ufficjali, ricerki testamentarji kemm pubblici kif ukoll sigrieti, testment, cedoli ta' depozitu, dokumenti u l-provi kollha esebiti fl-atti;

Rat illi fil-verbal tas-26 ta' Frar, 2019 Dr Mark Simiana talab l-allegazzjoni tal-att tal-mandat ta' inibizzjoni fl-ismijiet Paul Bonnici vs Simon Agius et, rat li Dr Martha Mifsud irrimettiet ruhha, u rat id-digriet moghti seduta stante fejn il-Qorti kif diversament preseduta laqghet it-talba u ordnat l-allegazzjoni tal-atti;

Rat l-atti tal-mandat ta' inibizzjoni bin-numru 598/2018/1 fl-ismijiet Paul Bonnici -vs- Simon Agius et li gie deciz finalment fit-23 ta' Mejju, 2018;

Rat illi fil-verbal datat 23 ta' Marzu, 2021 il-kawza giet differita ghal-lum ghad-decizjoni bil-fakulta' tal-partijiet li jipprezentaw noti ta' sottomissjonijiet b'termini mposti fuqhom;

Rat l-atti kollha tal-kawza u d-dokumenti esebiti.

Ikkunsidrat;

Illi permezz tal-kawza odjerna r-rikorrent Paul Bonnici jippremetti li huwa s-sid u l-proprjetarju ta' l-ghalqa formanti parti mit-territorju msejjah bhala 'Tax-Xieref', limiti ta' Hal Ghaxaq tal-kejl superficjali ta' cirka 4,307.54, konfinanti mit-tramuntana u mill-punent ma' sqaqien, mill-grigal ma' beni ta' Charles Fsadni, mix-xlokk ma' beni ta' Noel Schembri, jew is-successuri taghhom fit-

titolu, jew irjeh verjuri, liema ghalqa fiha bir, vaska u kamra bil-bitha maghha. Ir-rikorrent isostni li l-ghalqa kienet mikrija lill-intimat Victor Agius taht titolu ta' qbiela izda recentement l-intimat pretenda li kellu jedd li jittrasferixxi l-proprjeta' tal-istess ghalqa b'titolu ta' donazzjoni lill-intimati l-ohra uliedu u dan permezz ta' kuntratt ricevut min-Nutar Pubbliku Jonathan Zammit fit-8 ta' Ottubru, 2015. L-intimat ghalhekk talab *inter alia* li jigi dikjarat u deciz li l-ghalqa msemija hija proprjeta' esklussiva tieghu u li l-intimati m'ghandhom l-ebda jedd fuqha u konsegwentement l-intimati jigu zgumbrati mill-imsemija ghalqa. Talab ukoll sabiex il-Qorti tordna r-rexxissjoni tal-att ta' donazzjoni pubblika min-Nutar Jonathan Zammit tat-8 ta' Ottubru, 2015 u ghal dan il-fini talbat li l-Qori tahtar nutar pubbliku sabiex jippublika l-att ta' rexxizzjoni opportun f'jum, hin u post minnha maghzula u tahtar kuraturi deputati sabiex jirraprezentaw lil kwalsiasi kontumaci fuq l-att.

Illi l-intimati laqghu ghal din il-kawza billi fl-ewwel lok eccepew li t-talbiet attrici huma ghal kollox infondati fil-fatt u fid-dritt u ghandhom jigu michuda bl-ispejjez kollha. Eccepew ukoll li r-rikorrent Paul Bonnici ghandu jgib prova rigoruza u skont il-Ligi u gurisprudenza tat-titolu ta' proprjeta' vantat minnu. Fil-mertu eccepew li l-intimat Victor Agius igawdi titolu ta' qbiela fuq l-ghalqa, liema titolu ma giex terminat u ghadu veljanti ghall-fini u effetti kollha tal-Ligi u ghalhekk it-talbiet tar-rikorrent sabiex jigi dikjarat li l-intimat Victor Agius m'ghandux jeddijiet fuq l-art u ghall-zgumbrament ghandhom jigu michuda bl-ispejjez. L-intimati eccepew ukoll li l-mertu tat-tielet talba tar-rikorrent huwa wiehed ezawrit stante illi l-att ta' donazzjoni gie rexxiss u ghalhekk fid-dawl ta' dan l-intimati Simon Agius u Dorianne Galea ghandhom jigu liberati mill-osservanza tal-gudizzju.

Kunsiderazzjonijiet legali u fattwali:

Illi l-intimati Victor Agius et bhala t-tieni eccezzjoni taghhom eccepew li r-rikorrent ghandu jgib prova rigoruza u skont il-Ligi u gurisprudenza tat-titolu ta' proprjeta' vantat minnu fir-rikors mahluf tieghu. Il-Qorti tifhem li din l-eccezzjoni giet issollewata ghaliex l-intimati fehmu li l-azzjoni odjerna tikkonsisti f'wahda *actio rei vindicatoria* - azzjoni ta' indoli petitorja li tinvolvi ezami dwar it-titolu ta' proprjeta'. Madanakollu fin-nota ta' sottomissjonijiet tieghu ntavolata nhar it-12 ta' Meju 2021, ir-rikorrenti Paul Bonnici jissottometti li l-kawza odjerna m'hiex dik ta' rivendikazzjoni pero' hija wahda ta' rapport obligatorju ta' lokazzjoni. Fl-istess nota ta' sottomissjonijiet minghajr pregudizzju ghall-ewwel argument, ir-rikorrent tratta wkoll l-azzjoni rivendikatorja u dan f'kaz li l-Qorti tqis li l-kawza odjerna hija tali. Fid-dawl ta' dak sollewat mir-rikorrent, il-Qorti ser tghaddi sabiex fl-ewwel lok tinvestiga jekk il-kawza odjerna tikkonsistix f'wahda ta' rivendikazzjoni jew inkella wahda ta' rapport obligatorju ta' lokazzjoni

Ir-rikorrent Paul Bonnici in sostenn tal-argument tieghu li l-azzjoni odjerna hija wahda ta' rapport obligatorju ta' lokazzjoni ghamel referenza ghal bosta gurisprudenza fosthom decizjoni tal-Onorabbli Qorti tal-Appell tat-23 ta' Novembru, 2020 fl-ismijiet **Gregory Formosa et -vs- Anthony Vella et.** Fl-imsemmija decizjoni l-Qorti tal-Appell irriteniet illi n-natura tal-azzjoni tigi determinata bil-premessi u t-talbiet mehuda flimkien u f'dik il-kawza kien jidher li l-bazi tal-azzjoni ma kinitx wahda reali izda wahda kuntrattwali stante li l-atturi kienu silfu l-art lill-intimati, b'rizultat li l-azzjoni kienet wahda ta' komodat.

Fil-kaz odjern ir-rikorrent jippremetti li huwa s-sid tal-ghalqa formanti parti mit-territorju imsejjah 'Tax-Xieref', fil-limiti ta' Hal Ghaxaq, filwaqt li l-intimat kien jikri l-ghalqa msemmija taht titolu ta' qbiela. Jippremetti wkoll li l-intimat recentement pretenda li kellu xi jedd ta' proprjeta' fuq l-imsemmija ghalqa tant li ghaddieha b'titolu ta' donazzjoni fuq uliedu l-intimati Simon Agius u Dorianne Galea. Ir-rikorrent ghalhekk talab li jkun hemm dikjarazzjoni u decizjoni li l-ghalqa 'Tax-Xieref', fil-limiti ta' Hal Ghaxaq hija proprjeta' esklussiva tieghu u li l-intimati m'ghandhom l-ebda jedd fuqha. Talab ukoll li l-intimati jigu kkundannati jizgumbraw mill-ghalqa u li l-Qorti tordna r-rexissjoni ta' l-att ta' donazzjoni ppublikat min-Nutar Jonathan Zammit fit-8 ta' Ottubru, 2015.

Illi minn qari u ezami akkurat tal-premessi u t-talbiet tar-rikorrent il-Qorti ma taqbilx mar-rikorrent li l-kawza odjerna kienet intiza bhala kawza li l-bazi taghha jemani mir-rapport obligatorju ta' lokazzjoni. Huwa car mir-rikors guramentat li l-pretensjonijiet tar-rikorrent jemanu mill-allegat titolu ta' proprjeta' tal-istess rikorrent li abbazi tieghu r-rikorrent mhux biss talab dikjarazzjoni li l-ghalqa hija proprjeta' esklussiva tieghu izda wkoll talab ir-rexissjoni tal-att ta' donazzjoni ippublikat minn Nutar Jonathan Zammit bejn l-intimat Victor Agius u wliedu l-intimati Simon Agius u Dorianne Galea. Ir-rexissjoni ta' l-att ta' donazzjoni tista biss tigi ordnata minn din il-Qorti wara ezami akkurat u konfermatat-titolu ta' proprjeta' tar-rikorrent Paul Bonnici. Il-Qorti tqis li l-fatt li l-intimati fl-24 ta' April, 2018 ippublikaw att ta' rexissjoni fl-atti tan-Nutar James Grech (ara att ta' rexissjoni a fol. 24 *et seq* tal-process), b'tali mod li rrendew parti mill-mertu tal-kawza

ezawrit, m'ghandux ikun il-bazi sabiex ir-rikorrent jipprova jibdel il-binarji tal-azzjoni prezentata minnu.

Ghaldaqstant in vista ta' dak kollu suespost il-Qorti ser tghaddi sabiex tqis u tezamina l-kawza odjerna fil-kuntest ta' *actio rei vindicatoria*.

Bazi legali:

Illi dwar l-*actio rei vindicatoria* gie dikjarat mill-Onorabbli Qorti tal-Appell fid-decizjoni fl-ismijiet **Emanuel Cauchi -vs- George Grech et** deciza recentament nhar is-27 ta' Marzu, 2020 illi:

'9. Fl-ewwel lok din il-Qorti thoss li għandu raġun il-konvenut għandu raġun jilmenta li l-ewwel Qorti kienet skorretta meta iriteniet li ladarba huwa fl-eċċezzjonijiet tiegħu ivvanta titolu fuq l-art inkwistjoni, allura sta għalih (il-konvenut) fl-ewwel lok li jipprova t-titolu tiegħu. Il-ġurisprudenza nostrana adirittura tgħallem il-kontra ta' dak li rriteniet l-ewwel Qorti. Huwa dejjem l-attur li fl-ewwel lok irid jipprova t-titolu tiegħu, kemm jekk il-konvenut possessor ikun iddefenda ruħu bil-pussess, u kemm jekk ikun invoka t-titolu fuq l-art mertu tal-azzjoni. Din il-qorti fil-fatt tagħmel riferenza għas-segwent i nsenjament tal-qrati tagħna:

- L-attur f'kawża rivendikatorja jrid jipprova d-dritt tiegħu ta' proprjeta` fuq il-ħaġa rivendikata u tali prova trid tkun kompleta u konklussiva, b'mod li kwalunkwe dubju, anke l-iċken, imur favur il-konvenut possessor.¹

¹ Mario Galea Testaferrata et v. Giuseppe Said et (Q. App. 1 ta' Lulju 2005)

- Min jitlob ir-rivendikazzjoni ta' immobbli għandu d-dover li qabel xejn jipprova l-proprjeta` tiegħu. Il-konvenut f'din l-azzjoni ma għandux għalfejn jiftaħ halqu sakemm issir il-prova u jekk dik il-prova ma ssirx huwa għandu jirbaħ il-kawża.....Jekk lill-Qorti jidher li hemm l-inqas dubju dwar il-proprjeta` tar-rivendikant, hija għandha ssostni lill-possessur.²

- Darba li l-attur jipprova t-titolu tiegħu, spetta lill-konvenut jipprova xi titolu ahjar. Ladarba l-attur jissodisfa l-piż tal-prova billi juri t-titolu tiegħu, jinkombi lill-konvenut li jikkontrapponi, permezz ta' provi ċari, uniċi u indubbi, it-titolu proprju.³

- Meta jissussisti xi dubju dwar it-titolu reklamat mill-attur, il-qorti ma jinhtigilhiex tidhol fl-eżami tal-allegat titolu tal-konvenut għaliex f'dik l-eventwalita` xejn ma jkun ifisser li l-konvenut ma jipprova bl-ebda mod la t-titolu, la bil-preskrizzjoni u lanqas mod ieħor li hu l-proprjetarju. Una volta dubju dwar it-titolu tal-attur ma jeżistix, jikombi fuq il-konvenut li jaddotta linja difensjonali adegwata u b'saħħitha biex jinnewtralizza t-titolu pruvat tal-atturi rivendikanti billi jopponi għalih b'titolu b'saħħtu u ċert.⁴

- Jekk l-attur ma jippruvax it-titolu tiegħu m'hemmx lok li l-qorti tgħaddi biex teżamina l-provi tal-konvenut li hu jkun ressaq biex jipprova t-titolu tiegħu.⁵

10. L-ewwel Qorti naqset għal kollox milli teżamina t-titolu

² Perit Carmelo Falzon v. Alfred Curmi (Prim' Awla, 5 ta' Ottubru 1995)

³ Cassar noe v. Barbara et (Q. App. -Sede Kumm.- 7 ta' Ottubru 1980)

⁴ Nancy Mangion et v. Albert Bezzina Wettinger (Q. App. 5 ta' Ottubru 2001)

⁵ Norbert Agius v. Anthony Vella et (Q. App. 25 ta' April 2008)

vantat mill-attur. Hija ezaminat it-titolu vantat mill-konvenut, dehrilha li dan ma giex pruvat u għalhekk awtomatikament u konsegwentement ikkonkludiet li l-attur ipprova t-titolu tieghu! Dan huwa skorrett għall-ahħar u għalhekk l-ewwel aggravju tal-konvenut huwa ampjament fondat.'

Ikkunsidrat ulterjoment:

Jirrizulta għalhekk fid-dawl ta' dan l-insenjament li din il-Qorti hija fid-dover li tibda billi tezamina t-titolu vantat mir-rikorrent Paul Bonnici fuq l-għalqa formanti parti mit-territorju msejjah 'Tax-Xieref', limiti ta' Hal Ghaxaq, tal-kejl superficjali ta' cirka erbat elef tlett mija u sebgha punt hamsa erbgha metri kwadri (4,307.54 m.k.). Bhala prova tat-titolu tieghu r-rikorrent ressaq is-segwententi:

i. Kuntratt ta' divizjoni datat 26 ta' Frar, 1967 fl-atti tan-Nutar Carmelo Giuseppe Vella (ara kuntratt a fol. 69 *et seq* tal-process) fejn permezz tieghu l-ahwa Schembri, ulied il-mejtin Lorenzo u Giovanna nee' Bondi qasmu u assenjaw lil xulxin diversi mmobbli.

Jirrizulta li Giuseppe Schembri, li huwa l-awtur fit-titolu tar-rikorrent Paul Bonnici, fost affarijiet ohra messu l-bicca raba ta' Santu Kristu deskritta fil-paragrafu bl-ittra 'J' ta' l-istess kuntratt. L-imsemmija proprjeta' giet deskritta bil-mod segwenti:

'j) Bicca raba fil-limiti tal-Gudja, imsejha ta' Santu Cristu, strada omonima, tidhol għalia min sqaq fit trieq li tghaqqad Trieq Santu Cristu ma Gudja - Tarxien Road, fiha dwejra

zghira f'nofsha ta' l-estensjoni superficjali ta erba t' tmiem u tmiss mit-tramuntana ma l-istess sqaq, mal-punent ma dan l-isqaq ukoll u mil lvant ma beni ta' Giuseppe Dalli. Soggetta ghac-cens perpetwa ta' lira u hmistax il-xelin fis-sena ... franka u libera u stmata mitejn lira.'

ii. Testment pubbliku datat 3 ta' Frar, 1993 fl-atti tan-Nutar John Cachia Zammit (ara testament a fol. 60 *et seq* tal-process) fejn permezz tieghu Joseph Schembri iben il-mejtin Lorenzo Schembri u Giovanna nee Bondin sive Bondi' - halla lin-neputi tieghu lir-rikorrent Paul Bonnici bis-sostituzzjoni volgari a favur l-ulied jew dixxendenti ulterjuri tal-istess prelegatarju f'kaz ta' premorjenza tal-istess prelegatarju ghat-testatur fost affarijiet ohra s-segwenti ghalqa:

'... 2. l-ghalqa li qeghda fil-limiti tal-Gudja/Hal-Ghaxaq, imsejha "Ta' Santu Kristu" sive "Tal-Kalamija", fil-kuntrada "Ta' Santu Kristu" sive "Tax-Xieref", fil-kuntrada "Ta' Santu Kristu" sive "Tax-Xieref", u li tidhol ghaliha minn sqaq li qieghed fil-vicinanza tal-kappella ta' Santu Kristu, bid-dwejra ta' go fiha, tal-kejl ta' cirka erba' titmiem (4T.) ekwivalenti ghal cirka erba' telef u hames mitt metri kwadri (4,500m.k.), jew kull kejl iehor verjuri, libera u franka;'

Ir-rikorrent Paul Bonnici pprezenta estratt mill-att tal-mewt ta' zijuh l-awtur fit-titolu tieghu certu Giuseppe Schembri (ara certifikat tal-mewt a fol. 53 tal-process). Ir-rikorrent esebixxa wkoll kopja kemm tar-ricerki tat-testmenti pubblici, kif ukoll dawk sigrieti ta' l-awtur fit-titolu tieghu Giuseppe Schembri (ara ricerki pubblici u sigrieti a fol. 54 *et seq* tal-process). Minn l-imsemmija

ricerki rrizulta li Giuseppe Schembri rregola l-wirt u successjoni tieghu bit-testment tat-3 ta' Frar, 1993.

iii. Dikjarazzjoni *causa mortis* datata 14 ta' Marzu, 2000 fl-atti tan-Nutar Carmelo Giuseppe Vella (ara dikjarazzjoni *causa mortis* a fol. 65 *et seq* tal-process) fejn permezz taghha Paul Bonnici fost affarijiet ohra ddikjara s-segwenti mmobbli:

'2. l-ghalqa li qeghda fil-limiti tal-Gudja/Hal-Ghaxaq, imsejha "Ta' Santu Kristu" sive "Tal-Kalamija", fil-kuntrada "Ta' Santu Kristu" sive "Tax-Xieref", u li tidhol ghalha minn sqaq li qieghed fil-vicinanza tal-kappella ta' Santu Kristu, bid-dwejra ta' go fiha, tal-kejl ta' cirka erba' titmiem (4T.) ekwivalenti ghal cirka erba' telef u hames mitt metri kwadri (4,500m.k.), jew kull kejl iehor verjuri, u konfinanti mit-Tramuntana mal-istess sqaq, mill-Punent ma' dan l-isqaq, u mill-Lvant ma' proprjeta' ta' Giuseppe Dalli, jew irjeh verjuri, libera u franka, u bid-drittijiet u l-pertinenzi kollha taghha, u li tidher murija fuq il-pjanta, li tinkorpora fiha l-estratt ta' survey sheet relativ, li qeghda tigi annessa ma' dana l-att immarkata dokument bl-ittra "A", u ghal kull buon fini u ghall-finijiet u effetti kollha tal-ligi, l-istess dikjarant qieghed ukoll jiddikjara illi l-istess ghalqa kollha, fil-gurnata tal-mewt tal-istess decujus, kienet imqabbla ghand terza/i persuna/i versu l-qbiela ta' tmien liri Maltin (LM8) fis-sena, u l-istess dikjarant qieghed bonarjament jattribwixxi l-valur rejali ta' tlett telef lira Maltin (LM3,000) ghall-istess ghalqa;'

Illi bhala xhieda dwar dan il-punt tressaq mill-istess intimat certu Joseph Borg – Agricultural officer mad-direttorat ta' l-Agrikultura,

li xehed fis-seduta tat-12 ta' Marzu, 2020 a fol. 172 *et seq* tal-process. Dan ix-xhud esebixxa r-registru tal-ktieb tar-raba tal-intimat Victor Agius u l-pjanta relattiva ta' din ir-raba. Minn dan ir-registru tal-ktieb tar-raba' a fol. 170 u fol. 171, fost affarijiet ohra, rrizulta li bhala 'Land Lord' (L L) gie ndikat certu Wenzu Schembri li mill-atti inghad li huwa missier Giuseppe Schembri l-awtur fit-titolu tar-rikorrent (ara certifikat tal-mewt esebit a fol. 53 tal-process).

Mill-banda l-ohra fl-atti xehed l-intimat Victor Agius li l-Qorti tinnota li fil-mori biddel il-verzjoni tieghu dwar l-allegat titolu tieghu diversi drabi. Il-Qorti rat li filwaqt li fl-eccezzjonijiet l-intimat eccepixxa li jiddetjeni l-art taht titolu ta' qbiela (ara t-tielet eccezzjoni), fl-affidavit tieghu a fol. 135 *et seq* tal-process jghid li n-nannu tieghu qatt ma hallas xejn u kien jghidlu li hemmhekk huwa tieghu. Isostni li huwa kien ihallas ghaliex kien ihossu mhedded mir-rikorrenti:

'In-nannu tieghu qatt ma hallas xejn lil hadd, tant li ahna lill-attur Paul Bonnici ma konniex nafuh hlief meta huwa kien gie darba fost l-ohrajn lura ghas-sena 1999 jitlobni l-kera. Huwa kien gie jitlobna l-kera biss bil-fomm billi kien qalli li hemmhekk l-ghalqa kienet tieghu, madanakollu, xi tip ta' kitba lili qatt ma urini.

Jien kont ninsisti hafna mieghu biex jurini xi tip ta' titolu, kuntratt jew testment sabiex jien inkun nistgha nirrikonoxxi bhala sid, ghaliex kif ghedt qabel la jien u lanqas in-nannu qabli qatt ma konna hallasna xejn u n-nannu tieghi dejjem qalli li hemmhekk kien tieghu.

Nghid pero' li xorta wahda, Paul Bonnici, l-attur f' din il-kawza, lili qatt ma urini xejn u jien qatt ma stajt ngharaf jekk huwiex vera s-sid jew le. Madanakollu, hu kien jigi jsibni u jheddidni li jekk ma naghtihx flus hu kien ser jigi u jkissrli kollox u jaqlali l-mizrugh. Jien minn hemm kont naqla l-hobza ta' kuljum u ghalhekk biex inzomm il-kwiet bdejt naghtih kemm jitlobni.'.

Jirrizulta izda li qabel dan l-affidavit l-intimat xehed fl-atti tal-mandat ta' inibizzjoni bin-numru 598/2018/1 fl-ismijiet Paul Bonnici -vs- Simon Agius et fis-seduta tal-14 ta' Mejju, 2018 fejn f' din ix-xieghda kkonferma li kien ihallas qbiela lil ta' qabel ir-rikorrent Paul Bonnici:

'Dr. Mark Simiana: Int ghandek xi proprjeta fil-pussess tieghek bhalissa Hal Ghaxaq?

Xhud: Id-dar jigifieri?

Dr. Mark Simiana: Le ghandek xi ghalqa inti fil-pussess tieghek?

Xhud: Jiena meta kont immur inhallas lil ta' qablu ...

Dr. Mark Simiana: Ta' qabel min?

Xhud: Ta' qabel Pawlu Bonnici, kien jiktibli fuq il-ktieb ghalqa Hal Ghaxaq meta dan kien kitibli dan Pawlu Bonnici ghalqa ta' Kalamija.

Dr. Mark Simiana: Din l-ghalqa in kwistjoni kif qeghda f'idejk jigifieri?

Xhud: Hallast il-qbiela.

Dr. Mark Simiana: Naqblu li int mhux sid taghha dik?

Xhud: Mhux is-sid.

Qorti: Qed jikkonferma li mhux is-sid u hallas il-qbiela.

Xhud: Mhux is-sid skond il-karta.'

Il-Qorti rat li fl-atti gew prezentati wkoll zewg cedoli ta' depozitu li permezz taghhom Victor Agius iddepozita l-ammont ta' sebgħa u tletin ewro (€37) rapprezentanti kera tal-iskadenza tas-snin 2016 sa 2017 u 2017 sa 2018 a favur ir-rikorrent Paul Bonnici (ara cedoli ta' depositu a fol. 90 *et seq* tal-process).

Illi l-Qorti wara li fliet bir-reqqa l-kuntratti, d-dokumenti elenkati fil-paragrafi precedenti u rat id-diskrepanzi mhux zgħar fid-deposizzjonijiet tal-intimat Victor Agius, tqis li r-rikorrenti Paul Bonnici ressaq id-debita prova sal-grad rikjest mill-ligi li l-għalqa mertu tal-kawza odjerna tal-kejl superficjali ta' cirka erbat elef tlett mija u sebgħa punt hamsa erbgħa metri kwadri (4,307.54 m.k.) hija proprjeta' esklussiva tiegħu. Jirrizulta wkoll lill-Qorti li l-intimat Victor Agius kien jiddetjeni l-għalqa in kwistjoni biss taht b'titolu ta' qbiela u xejn aktar. Il-Qorti b'zieda wkoll ma' dak suespost, rat ukoll li fl-atti gew prezentati numru ta' ittri skambjati bejn il-partijiet li permezz taghhom ir-rikorrent Paul Bonnici kien jinterpella lill-intimat Victor Agius sabiex ihallas l-qbiela dovuta (ara ittri a fol. 39 *et seq* tal-process). Il-Qorti rat ukoll li fit-tieni

premissa tieghu huwa r-rikorrenti stess li jirrikonoxxi li l-intimat Victor Agius kien jiddetjeni l-ghalqa taht titolu ta' qbiela.

Allegata rinunzja ghall-qbiela da parti tal-intimat:

Illi fin-nota ta' sottomissjonijiet tieghu r-rikorrent Paul Bonnici jargumenta li l-intimat Victor Agius, fil-mument li pretenda li l-art in kwistjoni tappartjeni lilu bi preskrizzjoni, b'ghemilu rrinunzja mplicitament u tacitament ghal kull dritt ta' lokazzjoni li huwa kellu fuq l-istess art, b'mod li illum ma fadallu l-ebda jedd fuq l-art tar-rikorrent. Ir-rikorrent jibbaza l-argument tieghu fuq il-fatt li l-intimat Victor Agius, permezz ta' kuntratt ta' donazzjoni datat 8 ta' Ottubru, 2015 fl-atti tan-Nutar Jonathan Zammit, ghadha l-ghalqa mertu tal-kawza odjerna lill-uliedu l-intimati l-ohra Simon Agius u Dorianne Galea (ara kuntratt ta' donazzjoni a fol. 5 *et seq* tal-process). Fil-parti tal-provenjenza fuq l-istess kuntratt l-intimat Victor Agius iddikjara kif isegwi:

'Ghall-fini tal-Att numru Sbatax (XVII) tas-sena elf disa' mija tlieta u disghin (1993), dwar Taxxa fuq Dokumenti u Trasferimenti, jigi ddikjarat li d-donatur kien akkwista l-imsemmija ghalqa bi preskrizzjoni akkwizittiva. Id-donatur qieghed prezenzjalment jiddikjara li l-istess ghalqa ilha fil-pussess 'animo domini', kontinwu, mhux miksur, pacifiku, pubbliku, u mhux ekwivoku tieghu, ghal madwar erbghin (40) sena ossia sa mis-sittax ta' Ottubru tas-sena elf disa' mija hamsa u sebghin (16.10.1975) u dan skond kif jirrizulta mill-ittra datata sittax ta' Frar tas-sena elfejn u hmistax (16.2.2015) mahruqa mid-Direttur tad-Direttorat tal-Agricoltura hawn annessa u mmarkata Dokument 'X'. Id-donatur jiddikjara li l-imsemmija ghalqa kienet giet trasferita lilu min-nannu

tieghu Giuseppe Desira li miet fil-wiehed u ghoxrin ta' Lulju tas-sena elf disa' mija sebgha u sebghin (21.7.1977) u li min-naha parti tieghu l-imsemmi Giuseppe Desira kien akkwista l-imsemmja ghalqa bi preskrizzjoni akkwizittiva stante li hu kien ilu jippossjediha 'animo domini', u b'mod kontinwu, mhux miksur, pacifiku, pubbliku, u mhux ekwivoku, sa mis-sebgha u ghoxrin ta' Novembru tas-sena elf disa' mija erbgħa u erbgħin (27.11.1944) u dan skond kif jirrizulta wkoll mill-ittra datata disgha u ghoxrin ta' Lulju tas-sena elfejn u hmistax (29.7.2015) mahruġa mill-Arkivist Nazzjonali Charles J. Farrugia hawn anness u mmarkata Dokument 'Y'.

Mill-atti jirrizulta wkoll li in segwitu għall-kuntratt ta' donazzjoni, l-intimati ppublikaw att ta' rexisjoni datat 24 ta' April, 2018 fl-att tan-Nutar James Grech fejn permezz tieghu l-intimati rrexxindew l-att ta' donazzjoni tat-8 ta' Ottubru, 2015 kwotat aktar il'quddiem. Fl-att ta' rexisjoni l-partijiet iddikjaraw kif isegwi:

'Illi l-partijiet issa ftiehem li jirrixendu l-imsemmi att kompletament u bi qbil bejn il-partijiet dan peress li l-intenzjoni tad-Donatur kienet biss li jissalvagwardja d-dritt ta' qbiela li huwa jgawdi fuq l-imsemmija għalqa għaf-favur ta' wliedu wara mewtu.'

Il-Qorti tqis li huwa ta' rilevanza l-fatt li l-att ta' rexisjoni gie ppublikat mill-intimati wara li giet intavolata l-kawza odjerna (kontestwalment mal-mandat ta' inibizzjoni). Ghalkemm l-intimati gew notifikati bil-kawza nhar it-2 ta' Mejju, 2018, qabel din id-data l-intimati dehru għall-ewwel darba quddiem il-Qorti diversament preseduta fl-atti tal-mandat ta' inibizzjoni prezentata

kontestwalment mal-kawza odjerna, tlett ijiem wara l-pubblikazzjoni tal-att ta' rexissjoni. Jirrizulta fil-fatt mill-atti tal-mandat li wiehed mill-intimati cioe' Simon Agius gie notifikat bl-atti tal-mandat ta' inibizzjoni nhar it-17 ta' April, 2018 u cioe' qabel il-pubblikazzjoni tal-att ta' rexissjoni. Simon Agius jigi iben l-intimat l-iehor u hu l-intimata. Huwa car ghalhekk ghal din il-Qorti li l-att ta' rexissjoni sar b'intenzjoni cara da parti tal-intimati li b'xi mod jinfluwenzaw favur taghom l-atti odjerni u l-atti tal-mandat ta' inibizzjoni tant li fl-ewwel smigh tal-mandat marru mill-ewwel jinfurmaw lill-Qorti li kienet sehhet ir-rexissjoni. Il-Qorti rat li filwaqt li fl-att ta' donazzjoni ma jissemma xejn dwar qbiela, kien biss fl-att ta' rexissjoni li l-intimat Victor Agius (missier l-intimati l-ohra), sabiex jipprova jsewwi dak gia dikjarat minnu fl-att ta' donazzjoni, isostni li permezz tad-donazzjoni l-intenzjoni tieghu kienet biss li jissalvagwardja l-qbiela favur uliedu. Il-Qorti izda tqis li evidentement din ma kinitx l-intenzjoni tal-intimat Victor Agius fuq l-att ta' donazzjoni ghaliex kif gia inghad fl-istess att il-qbiela ma ssemmiet imkien. L-istess Nutar li ppubblika l-att ta' donazzjoni n-Nutar Jonathan Zammit ikkonferma fix-xieghda tieghu fl-atti li hadd mill-partijiet fil-kuntratt ma semmielu li kienet tithallas qbiela fuq l-art (ara fol. 113 et seq).

Illi dwar dan il-punt ir-rikorrent fis-sottomissjonijiet tieghu jikkwota d-Digesto Italiano (Voce "Rinunzia", S1) li jaqra kif isegwi:

'La rinunzia e' espressa qaundo viene in modo esplicito manifestata, con intenzione diretta a non voler fare uso del diritto che compete: e' presunta o implicita quando si

pongono in essere atti incompatibili con l-intenzjone di fare uso der diritto medesimo.'

Il-Qorti rat li sal-ahhar xiehda tal-intimat (ara fol. 182 A et seq), l-intimat Victor Agius baqa' jinsisti li l-ghalqa hija tieghu u sahansitra beda jallega li l-ghalqa li r-rikorrent isostni li hija tieghu mhix dik in kontestazzjoni fil-pussess tal-intimat izda ghalqa ohra. Jibqa' jinsisti li l-ghalqa in kwistjoni taghielu n-nannu tieghu u sahansitra jghid li hu kien ihallas il-qbiela lir-rikorrenti mhux ghax kien jirrikonoxxi bhala sid izda ghax kien jibza' minnu. Ghalhekk sal-ahhar tas-smigh tal-provi jirrizulta lil din il-Qorti li l-intimat Victor Agius baqa' jzomm ferm il-pretensjoni li l-ghalqa hija tieghu u mhux tar-rikorrent. Dan nonostante l-eccezzjoni tieghu stess li huwa jgawdi titolu ta' qbiela.

Din il-Qorti taqbel ma' dak sottomess mir-rikorrent li z-zewg pretensjonijiet tal-intimat cioe' li min-naha jiddetjeni l-ghalqa ghaliex hija tieghu u min-naha l-ohra jghid li jiddetjeni l-ghalqa ghaliex ghandu titolu ta' qbiela jikkontradixxu kompletament lil xulxin u anki *prima facie* jidher li legalment wahda ma tregix mal-ohra.

Il-Qorti fis-sentenza fl-ismijiet **Doris Laferla et vs. Louis Cauchi Savona et noe** deciza mill-Onorabbli Qorti tal-Appell fis-6 ta' Frar, 1995, kwotata wkoll mir-rikorrent, fejn gie dikjarat kif isegwi:

'Bhala enunzjazzjoni generali jista' jinghad li l-kommissjoni jew l-ommissjoni ta' min ghandu dritt, ikollhom il-valur ta' rinunzja ta' dak id-dritt meta dak il-fatt ma jkunx guridikament kompatibbli mal-pretiza li tkun giet dedotta fl-azzjoni.'

Il-Qorti rat ukoll li fid-decizjoni tal-Onorabbli Prim'Awla tal-Qorti Civili fl-ismijiet **Brian Azzopardi vs. Paul Vassallo et.** datata 6 ta' Ottubru, 2011 (167/2009 JRM) dwar ir-rinunzja inghad:

'Illi dan kollu mbagħad irid jitqies ukoll fid-dawl tal-htieġa msemija aktar qabel li l-prova tar-rinunzja tal-preskrizzjoni - b'mod partikolari fejn din tkun mibnija fuq ir-rinunzja taċita jew implicita - trid tkun waħda konklussiva'.

Illi din il-Qorti m'għandhiex dubju li fil-mument li l-intimat Victor Agius resaq għal u ffirmat l-att ta' donazzjoni favur uliedu l-intenzjoni tiegħu kienet waħda cara u cioe' li l-ezistenza ta' xi tip ta' qbiela fuq l-art in kwistjoni dovuta lil terzi tigi mistura għal dejjem. Il-Qorti għalhekk temmen li f'dak il-mument l-intimat kellu l-intenzjoni cara u konklussiva li jostra għal dejjem l-ezistenza tal-qbiela u għalhekk għandu jitqies li f'dak il-mument l-intimat irrinunzja għall-istess qbiela. Il-Qorti rat ukoll li kien biss fil-mument li l-intimat ibnu gie notifikat bil-mandat ta' inibizzjoni li l-intimati rega' bdielhom u rrexindew l-att ta' donazzjoni u rat ukoll li kien biss f'dan l-att li ssemma għall-ewwel darba l-allegat titolu ta' qbiela favur l-intimat. A bazi tal-att ta' rexissjoni l-intimati jistghu jargumentaw li bir-rexissjoni u wkoll permezz tad-dikjarazzjoni fir-rexissjoni fejn tissemma l-qbiela allura r-rinunzja ta' Victor Agius giet fix-xejn. Il-Qorti tqis li dan l-argument seta' jkollu validita' legali li kieku minn dak il-mument il' quddiem l-intimat eccepixxa favur tiegħu it-titolu ta' qbiela u xejn aktar. Dan izda jirrizulta mill-atti li mhux minnu. Nonostante d-dikjarazzjoni tal-intimat fl-att ta' rexissjoni li l-intenzjoni tiegħu kienet li jipprotegi l-qbiela, l-intimat sal-ahhar nifs tax-xiehda tiegħu

quddiem din il-Qorti baqa' jinsisti li l-art in kwistjoni hija tieghu u mhux tar-rikorrent (ara fol. 182 A il' quddiem). Ghalhekk il-Qorti tqis li in vista ta' dan kollu jregi l-argument mqajjem mir-rikorrenti kif sostnut ukoll permezz tal-gurisprudenza fuq kwotata, li l-eccezzjoni tal-qbiela fil-kaz odjern guridikament tikkontradixxi b'mod assolut l-pretensjoni tal-intimat Victor Agius f'dawn l-istess atti li l-ghalqa hija proprjeta' tieghu u ghalhekk tqis li fic-cirkustanzi partikolari tal-fatti odjerni gie sufficientement pruvat lilha, b'mod konklussiv, li l-intimat Victor Agius irrinunzja implicitament u tacitament ghat-titolu ta' qbiela li kien igawdi fuq l-art in kwistjoni kemm konsegwenza tal-att ta' donazzjoni, kif ukoll konsegwenza tal-agir tieghu susessegwenti fl-atti odjerni.

Ghaldaqstant in vista ta' dak kollu suespost il-Qorti ser tghaddi sabiex tichad it-tielet eccezzjoni tal-intimati fejn jeccepixxi t-titolu ta' qbiela. La darba jirrizulta lil din il-Qorti li illum il-gurnata hadd mill-intimati m'ghadu jgawdi minn ebda titolu fuq l-art in kwistjoni, dan anki ghaliex din il-Qorti qed tiddikjara r-rinunzja implicita u tacita ghall-qbiela da parti tal-intimat Victor Agius, isegwi li t-talba sabiex l-intimati jigu zgumbrati mill-art in kwistjoni ghandha tigi milqugha.

Ir-raba' u l-hames eccezzjoni:

Permezz tar-raba' eccezzjoni l-intimati jeccepixxu li t-tielet talba attrici hija ezawrita stante illi l-att imsemmi gie rexiss. Fil-hames eccezzjoni jeccepixxu ulterjorment li l-intimati Simon Agius u Dorianne Galea fid-dawl li l-mertu tat-tielet talba huwa ezawrit ghandhom jigu liberati mill-osservanza tal-gudizzju.

Jirrizulta lill-Qorti li huwa minnu li t-tielet talba hija ezawrita stante li bil-kuntratt ta' rexissjoni tal-24 ta' April, 2018 l-att ta' donazzjoni tat-8 ta' Ottubru, 2015 gie rexiss. Dan izda sar wara li giet intavolata l-kawza odjerna u wara li gia kien gie notifikat il-mandat ta' inibizzjoni prezentat kontestwalment mill-kawza lill-intimat Simon Agius li jigi iben l-intimat l-iehor u hu l-intimata Dorianne Galea. Isegwi allura li r-rexissjoni sehhet konsegwenza li l-intimati saru jafu bil-proceduri odjerni u bil-proceduri tal-mandat u ghalhekk filwaqt li t-tielet talba llum hija ezawrita, l-ispejjez relatati mal-istess xorta wahda ghandhom jigu sopportati mill-intimati.

Illi dwar il-hames eccezzjoni tal-intimati, jirrizulta li fil-mument li giet intavolata l-kawza odjerna l-att ta' donazzjoni kien ghadu vigenti u kien biss konsegwenza tal-atti odjerni, partikolarment tal-mandat ta' inibizzjoni, li l-intimat ddecidew li jirrexxindu l-kuntratt f'tentattiv li jevitaw il-proceduri li kienu gia nfethu. Jirrizulta ghalhekk lill-Qorti li fil-mument li giet intavolata l-kawza l-intimati Simon Agius u Dorianne Galea kellhom *locus standi* f'dawn il-proceduri u ghalhekk il-Qorti tghaddi sabiex tichad ukoll din il-hames eccezzjoni.

Decizjoni:

Ghaldaqstant ghar-ragunijiet kollha suesposti din il-Qorti taqta' u tiddeciedi din il-kawza odjerna kif isegwi:

1. Tichad l-eccezzjonijiet kollha tal-intimati salv f'dik il-parti fejn huma kompatibbli ma' dak hawn deciz;

2. Tilqa' l-ewwel talba tar-rikorrent u tiddikjara u tiddeciedi illi l-ghalqa formanti parti mit-territorju imsejjah "Tax-Xieref", limiti ta' Hal Ghaxaq, tal-kejl superficjali ta' cirka erbat elef tlett mija u sebgha punt hamsa erbgħa metri kwadri (4,307.54 m.k.), konfinanti mit-tramuntana u mill-punent ma' sqaqien, mill-grigal ma' beni ta' Charles Fsadni, mix-xlokk ma' beni ta' Noel Schembri, jew is-successuri rispettivi tagħhom fit-titolu, jew irjeh verjuri, u kontenenti l-istess għalqa bir, vaska u kamra bil-bitha magħha, hija proprjeta' esklussiva tar-rikorrent, u li l-intimati m'għandhom ebda jedd fuqha;

3. Tilqa' t-tieni talba tar-rikorrent u tikkundanna lill-intimati sabiex ilkoll kemm huma jizgumbraw mill-proprjeta' tar-rikorrent fi zmien xahrejn mil-lum;

4. Tiddikjara t-tielet talba sorvolata stante r-rexissjoni tal-att msemmi fil-mori tal-kawza;

Bl-ispejjez kollha kif mitluba kontra l-intimati.

Moqrija.

Onor. Imhalled Dr. Joanne Vella Cuschieri
B.A., Mag. Jur. (EUR.LAW), LL.D.
30 ta' Settembru, 2021

Karen Falzon
Deputat Registratur
30 ta' Settembru, 2021